

02 06 2026

6 45

செவ்வாய்க்கிழமை

காலை

தலைப்புச் செய்திகள்

1. பிரதமர் திரு. நரேந்திர மோடி மியான்மர் அதிபர் திரு. U Min Aung உடன் இருதரப்பு உறவுகளை வலுப்படுத்துவது குறித்து பேச்சு நடத்தினார்.
2. இந்தியா - அமெரிக்கா இடையே இருதரப்பு வர்த்தக ஒப்பந்தத்தின் முதல் தொகுப்பின் பெரும்பாலான அம்சங்கள் இறுதி செய்யப்பட்டுள்ளதாக மத்திய அமைச்சர் திரு. பியூஷ் கோயல் தெரிவித்துள்ளார்.
3. ஆணவப் படுகொலையை தடுக்க, வரும் சட்டப்பேரவைக் கூட்டத்தொடரில் தனிச் சட்டம் கொண்டுவர நடவடிக்கை எடுக்கப்பட்டு வருவதாக மாநில அமைச்சர் திரு. வன்னி அரசு தெரிவித்துள்ளார்.
4. நவீன தொழில்நுட்பங்கள் மூலம் சுற்றுலாத்துறை மேம்படுத்தப்படும் என்று அத்துறைக்கான அமைச்சர் திரு. ராஜேஷ் குமார் தெரிவித்துள்ளார்.
5. ஃபிரெஞ்ச் ஓபன் டென்னிஸ் போட்டியின் ஜூனியர் பிரிவில் இந்தியாவின் Arnav Paparkar - தாய்லாந்தின் Kunanan

Pantaratorn இணை காலிறுதிக்கு முந்தைய சுற்றுக்கு முன்னேறியுள்ளது.

--- இனி விரிவான செய்திகள் ---

<<<<>>>>

பிரதமர் திரு. நரேந்திர மோடி மியான்மர் அதிபர் திரு. U Min Aung உடன் இருதரப்பு பேச்சு நடத்தினார்.

புதுதில்லியில் நடைபெற்ற பேச்சுகளின்போது வர்த்தகம், அரியவகை மண், சுகாதார நலன், போக்குவரத்து பாரம்பரிய சின்னங்களைப் புதுப்பித்தல், திறன் மேம்பாடு உள்ளிட்டவற்றில் ஒத்துழைப்பை வலுப்படுத்துவதற்கான வழிவகைகள் குறித்து இரு தலைவர்களும் விவாதித்தனர்.

கடல்சார் பாதுகாப்பு, இணைய பாதுகாப்பு மற்றும் பரஸ்பரம் நலன் சார்ந்த இதர துறைகளில் இணைந்து செயல்படுவதென ஒப்புக்கொண்டனர்.

இந்தியாவின் அண்டை நாடுகளுக்கு முன்னுரிமை, இந்தோ-பசிபிக் கொள்கை ஆகியவற்றில் மியான்மர் முக்கிய பங்கு வகிப்பதாக பிரதமர் கூறினார்.

இதுகுறித்து சமூக வலைதளத்தில் பதிவிட்டுள்ள பிரதமர், மியான்மர் அதிபருடன் தாம் ஆக்கப்பூர்வமான முறையில் பேச்சு நடத்தியதாக குறிப்பிட்டுள்ளார்.

தமது முதலாவது வெளிநாட்டுப் பயணமாக இந்தியாவை அவர் தேர்ந்தெடுத்திருப்பது இந்தியாவுக்குப் பெருமை என்று கூறியுள்ளார்.

புத்தகயாவில் பகவான் புத்தரின் ஆசியுடன் அவர் தமது பயணத்தை தொடங்கியிருப்பது மகிழ்ச்சியளிப்பதாக தெரிவித்துள்ளார்.

இந்தியா - மியான்மர் இடையே அனைத்து அம்சங்களையும் தாங்கள் ஆய்வு செய்ததாக பிரதமர் குறிப்பிட்டுள்ளார்.

<<<<>>>>

இந்தியா - அமெரிக்கா இடையே இருதரப்பு வர்த்தக ஒப்பந்தத்தில் முதல் தொகுப்பின் பெரும்பாலான அம்சங்கள் இறுதி செய்யப்பட்டுள்ளதாக மத்திய வர்த்தக அமைச்சர் திரு. பியூஷ் கோயல் தெரிவித்துள்ளார்.

இருதரப்பு வர்த்தக ஒப்பந்தத்தின் முதல் தொகுப்பை இறுதி செய்வது தொடர்பாக அமெரிக்க பிரதிநிதிகள் குழு புதுதில்லியில் இருப்பதாக அவர் கூறியுள்ளார்.

இந்தப் பேச்சுகள் இன்று முதல் நாளை மறுநாள் வரை நடைபெற உள்ளதாக அவர் தெரிவித்துள்ளார்.

சந்தை அணுகல், வரியில்லாத நடவடிக்கைகள், வர்த்தக வசதி, முதலீட்டு ஊக்குவிப்பு உள்ளிட்ட துறைகளில் இடைக்கால ஒப்பந்தத்தின் அம்சங்களை இறுதி செய்வது குறித்து பேச்சுகள் நடைபெறும் என்று திரு. பியூஷ் கோயல் குறிப்பிட்டுள்ளார்.

<<<<>>>>

ஆணவப் படுகொலையை தடுக்க வரும் சட்டப்பேரவைக் கூட்டத்தொடரில் தனிச் சட்டம் கொண்டுவர நடவடிக்கை எடுக்கப்பட்டு வருவதாக மாநில சமூகநீதித்துறை அமைச்சர் திரு. வன்னி அரசு தெரிவித்துள்ளார்.

நெல்லை மற்றும் தென்காசி மாவட்டங்களில் தாக்குதலுக்கு உள்ளாகி நெல்லை அரசு மருத்துவக் கல்லூரி மருத்துவமனையில் சிகிச்சை பெற்று வருபவர்களை அவர் சந்தித்து நலம் விசாரித்தார்.

பின்னர் செய்தியாளர்களிடம் பேசிய அவர், இதுபோன்ற தாக்குதல் சம்பவங்களில் ஈடுபடுவோர் மீது குண்டர் சட்டம் உள்ளிட்ட கடுமையான சட்டங்களின்கீழ் நடவடிக்கை எடுக்க அறிவுறுத்தப்பட்டுள்ளதாக தெரிவித்தார்.

ஆணவப் படுகொலையை தடுக்க தனிச் சட்டம் கொண்டுவர  
நீதியரசர் திரு. கே.என். பாஷா குழு அளித்துள்ள அறிக்கையை அரசு  
ஏற்றுக்கொண்டுள்ளதாகவும் திரு. வன்னி அரசு குறிப்பிட்டார்.

<<<<>>>>

நவீன தொழில்நுட்பங்கள் மூலம் சுற்றுலாத்துறை  
மேம்படுத்தப்படும் என்று அத்துறைக்கான அமைச்சர் திரு. ராஜேஷ்  
குமார் தெரிவித்துள்ளார்.

விருதுநகரில் முன்னாள் முதலமைச்சர் காமராஜர் இல்லத்தில்  
அன்னாரது திருவுருவச் சிலைக்கு அமைச்சர் திரு. விஸ்வநாதனுடன்  
இணைந்து மாலை அணிவித்து மரியாதை செலுத்தினார்.

பின்னர் செய்தியாளர்களிடம் பேசிய அவர், சுற்றுலாத் துறையை  
மேம்படுத்துவது தொடர்பாக முதலமைச்சருடன் ஆலோசித்து  
முடிவெடுக்கப்படும் என்று கூறினார்.

பின்னர் பேசிய உயர்கல்வித்துறை அமைச்சர் திரு. விஸ்வநாதன்,  
பல்கலைக்கழகங்களில் காலியாக உள்ள வேந்தர், துணைவேந்தர்  
பதவிகள் விரைவில் நிரப்பப்படும் என்று தெரிவித்தார்.

விருதுநகரில் அரசு கலைக் கல்லூரி தொடங்குவதற்கு  
நடவடிக்கை எடுக்கப்படும் என்றும் திரு. விஸ்வநாதன் கூறினார்.

<<<<>>>>

பருத்தி மீதான இறக்குமதி வரியை மத்திய அரசு ரத்து செய்துள்ளதற்கு தொழில்துறையினர் வரவேற்பு தெரிவித்துள்ளனர்.

இதன் மூலம் இறக்குமதி செய்யப்படும் பருத்தி பற்றாக்குறை தவிர்க்கப்படும் என்றும், விலை குறையும் என்றும் திருப்பூர் ஏற்றுமதியாளர் சங்கத்தை சேர்ந்த ஒருவர் எமது செய்தியாளரிடம் தெரிவித்தார்.

**(Voice Byte - 41 Sec)**

<<<<>>>>

தமிழகத்தில் நீலகிரி, கோயம்புத்தூர், தேனி, திருப்பூர், தென்காசி உள்ளிட்ட 21 மாவட்டங்களின் சில பகுதிகளில் இன்று கனமழை பெய்யக்கூடும் என்று வானிலை ஆய்வு மையம் தெரிவித்துள்ளது.

40 முதல் 50 கிலோ மீட்டர் வேகத்தில் பலத்த காற்று வீசக்கூடும் என்றும் வானிலை ஆய்வு மையம் கூறியுள்ளது.

<<<<>>>>

இருவரிச் செய்திகள்

லெபனானின் பெய்ரூட்டின் தெற்கு பகுதியில் தாக்குதல் நடத்த இஸ்ரேல் பிரதமர் உத்தரவிட்டதையடுத்து, அது அமெரிக்கா - ஈரான்

இடையேயான சண்டை நிறுத்தத்திற்கு அச்சுறுத்தலாக அமையக்கூடும் என்று ஈரான் எச்சரித்துள்ளது.

-----

இந்தியா - லாவோ கூட்டு ஆணையக் கூட்டத்தில் பங்கேற்பதற்காக லாவோ துணைப் பிரதமர் திரு. Thongsavan Phomvihane புதுதில்லி வந்தடைந்தார்.

-----

கடந்த மே மாதம் 145 மில்லியன் டன் சரக்குகளை கையாண்டுள்ளதாக இந்திய ரயில்வே தெரிவித்துள்ளது.

-----

உத்தரப்பிரதேசம் ஹமீர்பூர் மாவட்டத்தில் பெட்வா ஆற்றின் மீது கட்டப்பட்டிருக்கொண்டிருந்த பாலம் இடிந்து விழுந்தது குறித்து விசாரிக்க இரண்டு தனி குழுக்களை அம்மாநில அரசு அமைத்துள்ளது.

-----

தூத்துக்குடி மாவட்டத்தில் உள்ள அனைத்து மக்களுக்கும் அரசுதிட்டங்கள் அனைத்தும் கிடைப்பதை அரசு அலுவலர்கள் உறுதி

செய்ய வேண்டும் என்று மீன்வளத்துறை திரு. ஸ்ரீநாத்

கேட்டுக்கொண்டுள்ளார்.

-----

திருவள்ளூர் மாவட்டம் கும்மிடிப்பூண்டி சிப்காட் தொழிற்சாலை பகுதியில் மாநில சுற்றுச்சூழல் துறை அமைச்சர் திரு. ராஜூ ஆய்வு மேற்கொண்டார்.

-----

ராணிப்பேட்டை மாவட்டத்தில் பொதுமக்கள் வழங்கும் மனுக்களுக்கு விரைவில் தீர்வு காண வேண்டும் என்று ஆட்சியர் திருமதி பிரியா அலுவலர்களுக்கு அறிவுறுத்தியுள்ளார்.

-----

திருவள்ளூர் மாவட்ட ஆட்சியராக கவிதாவும், பெரம்பலூர் ஆட்சியராக சரண்யா ஹரியும், மதுரை மாவட்ட ஆட்சியராக ஆகாஷும் பொறுப்பேற்றுக்கொண்டனர்.

-----

தென்காசி மாவட்டம் ஆலங்குளத்தில் கல்குவாரியில் பாறை சரிந்து விழுந்ததில் பொக்லைன் இயந்திர ஓட்டுநர் உயிரிழந்தார்.

-----

திருவண்ணாமலை மாவட்டம் செங்கம் வேணுகோபால  
பார்த்தசாரதி பெருமாள் கோவில் மகா கருட சேவை பிரமோற்சவ  
தேர்த் திருவிழா நடைபெற்றது.

-----

கள்ளக்குறிச்சி புனித அந்தோனியார் ஆண்டு திருவிழாவை ஒட்டி,  
மேல்நரியப்பனூர் ரயில் நிலையத்தில் சேலம் - சென்னை எழும்பூர்  
விரைவு ரயில், சென்னை எழும்பூர் - சேலம் அதிவிரைவு ரயில்,  
வரும் 12ஆம் தேதி முதல் 14ஆம் தேதி வரை ஒரு நிமிடம் நின்று  
செல்லும் என்று தெற்கு ரயில்வே அறிவித்துள்ளது.

-----

காஞ்சிபுரம் மாவட்டத்தில் நடைபெற்ற மக்கள் குறைதீர் நாள்  
கூட்டத்தில் ஆட்சியர் திருமதி சினேகா பொதுமக்களிடம் மனுக்களை  
பெற்றுக்கொண்டு குறைகளைக் கேட்டறிந்தார்.

-----

ஒலிம்பிக் பதக்க இலக்கு திட்டத்தின்கீழ் 22 இந்திய படகு  
வீரர்கள் தேர்ந்தெடுக்கப்பட்டுள்ளனர்.

இதில் பாரீஸ் ஒலிம்பிக்கில் பங்கேற்ற பல்ராஜ் பன்வார் ஆசிய விளையாட்டு போட்டியில் பதக்கம் வென்ற அரவிந்த் சிங், ஜஸ்விந்தர் சிங் உள்ளிட்டோர் இடம்பெற்றுள்ளனர்.

6 பிரிவுகளில் இந்தப் படகு வீரர்கள் தேர்ந்தெடுக்கப்பட்டுள்ளனர்.

ஆசிய விளையாட்டுப் போட்டி மற்றும் காமன்வெல்த் விளையாட்டுப் போட்டிகள் உள்ளிட்ட சர்வதேச போட்டிகளில் இந்திய வீரர்கள் பதக்கம் பெற வேண்டும் என்பதை இலக்காக கொண்டு அவர்கள் இத்திட்டத்தின்கீழ் செயல்பட்டு வருவதாக மத்திய விளையாட்டு அமைச்சகம் தெரிவித்துள்ளது.

-----

### விளையாட்டுச் செய்திகள்

ஃபிரெஞ்ச் ஓபன் டென்னிஸ் போட்டியில் இந்தியாவின் Arnav Paparkar - தாய்லாந்தின் Kunanan Pantaratorn இணை காலிறுதிக்கு முந்தைய சுற்றுக்கு முன்னேறியுள்ளது.

ஐனியர் ஆடவர் இரட்டையர் பிரிவு முதல் சுற்று ஆட்டத்தில் இந்த இணை 7-6, 6-2 என்ற செட் கணக்கில் பிரிட்டனின் Mark Ceban - ரஷ்யாவின் Kirill Filaretov இணையை வென்றது.

-----

இந்தியா - இங்கிலாந்து அணிகளுக்கு இடையேயான 3வது மற்றும் இறுதி மகளிர் ட்வெண்ட்டி ட்வெண்ட்டி கிரிக்கெட் போட்டி இன்று நடைபெறுகிறது.

Taunton-ல் இப்போட்டி இரவு 11 மணிக்கு தொடங்குகிறது.

மூன்று போட்டிகளைக் கொண்ட இத்தொடரில் இரு அணிகளும் தலா ஒரு போட்டியில் வெற்றி பெற்றுள்ளன.

-----

இந்தோனேஷியா ஓபன் பேட்மிண்டன் போட்டி இன்று தொடங்குகிறது.

ஆடவர் ஒற்றையர் பிரிவு முதல் சுற்று ஆட்டங்களில் இந்தியாவின் ஸ்ரீகாந்த் - ஜப்பானின் Yushi Tanaka-வையும், மற்றொரு இந்திய வீரர் லக்ஷயா சென் - இந்தோனேஷியாவின் Alwi Farhan-ஐயும் எதிர்கொள்கின்றனர்.

மகளிர் ஒற்றையர் பிரிவு முதல் சுற்றில் இந்தியாவின் பி.வி. சிந்து - தாய்லாந்தின் Busanan-ஐயும், மற்றொரு இந்திய வீராங்கனை

மால்விகா பன்சோட் - தாய்லாந்தின் Pornpawee Chochuwang-யையும்

எதிர்கொள்கின்றனர்.

<<<<The End>>>>